

Врз основа на член 37 став (1) точка 1) алинеја 1) од Законот за енергетика\* („Службен весник на Република Македонија“ бр. 96/18, „Службен весник на Република Северна Македонија“ бр. 96/19 и 236/22), член 109 став (4) од Законот за општата управна постапка\* („Службен весник на Република Македонија“ бр. 124/15) и член 15 од Правилата за постапување по приговори и разрешување на спорови („Службен весник на Република Северна Македонија“ бр. 106/20), Регулаторната комисија за енергетика и водни услуги на Република Северна Македонија на седницата одржана на 18 септември 2023 година донесе

## **РЕШЕНИЕ** **за одбивање на приговор**

1. Приговорот на ДППМХГ СИЛПЕН СТ ДООЕЛ Кратово УП2 09-189/23 од 28 јули 2023 година против Известување издадено од Електродистрибуција ДООЕЛ Скопје бр. 03-610/2 од 12 јули 2023 година СЕ ОДБИВА.
2. Известувањето издадено од Електродистрибуција ДООЕЛ Скопје бр. 03-610/2 од 12 јули 2023 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика и водни услуги на Република Северна Македонија.

### **Образложение**

ДППМХГ СИЛПЕН СТ ДООЕЛ Кратово до Регулаторната комисија за енергетика и водни услуги на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-189/23 од 28 јули 2023 година против Известување издадено од Електродистрибуција ДООЕЛ Скопје бр. 03-610/2 од 12 јули 2023 година по побаран надомест на штета од страна на потрошувач.

Според жалителот – на 5 јули 2023 година во 12,35 часот дошло до ненајавен прекин во испораката на електрична енергија со времетраење од 5 минути, со кое се предизвикала значителна штета во производствениот процес во фабриката на Друштвото, со кое е причинета материјална штета од 195.408,00 денари.

Потоа, на 6 јули 2023 година е поднесено Барањето за надомест на штета.

Според Електродистрибуција - до корисникот е доставено известување со кое е информиран за одбивање на барањето за надомест на штета, врз основа на добиена информација од надлежен оддел, според системот за менаџирање со дефекти. Воедно, Електродистрибуција потенцира дека прекилот е настанат поради атмосферски празнења во тој регион, односно поради виша сила.

На седница на Комисијата за постапување по Приговори од 5 септември 2023 година се разгледуваше следната документација:

1. Приговор УП2 09-189/23 од 28 јули 2023 година;
2. Одговор на Приговор од 16 август 2023 година со прилог:
  - Известување за одбивање на барање за надомест на штета бр. 03-1435/1 од 20 јули 2023 година
  - Барање за обесштетување од 6 јули 2023 година доставено до Електродистрибуција ДООЕЛ Скопје
  - Барање за оштета од 6 јули 2023 година доставено до ЕВН Македонија Електроснабдување ДООЕЛ Скопје
  - Фактура 00038-654/23 од 5 јули 2023 година

- Тековна состојба на Друштвото од 6 јули 2023 година
- Слики од настанатата штета
- Комуникација помеѓу Друштвото и Електродистрибуција ДООЕЛ Скопје

Регулаторната комисија за енергетика при разгледувањето на Приговорот утврди дека истиот е неоснован.

Имено, прекилот е настанат поради атмосферски празнења во тој регион, односно виша сила.

Согласно член 13 став (1) точка 3) од Правилата за определување на надоместок на штета причинета на производителите и потрошувачите на електрична енергија (Службен весник на РСМ бр. 140/23) (во понатамошниот текст: Правила), операторот нема обврска за плаќање на надоместокот за штета ако се утврди дека постојат основи за ослободување на операторот од одговорност на штета, односно ако штетата настанала поради виша сила, односно настани и состојби утврдени во членот 7 став (1) од овие Правила, или настани и состојби утврдени во Договорот за приклучување и користење на мрежата, односно општите правила за користење на мрежата уредени во соодветните мрежни правила, а кои претставуваат основа за ослободување на операторот од одговорноста за штета.

Согласно член 7 став (1) точка 1) од Правилата, ако поинаку не е уредено во договорот, односно условите за приклучување и користење на мрежата, виша сила во смисла на член 6 став (1) точка 1) алинеја 1) од овие Правила е настан или состојба коишто во моментот на настанувањето биле надвор од контролата на операторот, не можеле да бидат предвидени од операторот, а последиците од таквите настани или состојби операторот не можел да ги спречи, избегне или отстрани ниту со примена на разумно прифатлив напор, а особено природни непогоди од поголем обем и интензитет, како што се земјотреси, поплави, лизгање на земјиште, суши, вулкански ерупции, оркански ветришта, снежни наноси, поројни дождови, удар на гром, пожари, епидемии и слични природни настани, при што влијанието на природните непогоди врз предизвикувањето на настанот на виша сила се оценува во согласност со техничките спецификации на опремата, постројките, уредите и инсталациите коишто ги користи операторот, како и стандардите за проектирање и изведување на објектите на операторот.

Имајќи го предвид горенаведеното се утврди дека Електродистрибуција постапила правилно издавајќи го сега приговараното Известување, при што се одлучи како во диспозитивот на ова Решение.

**ПРАВНА ПОУКА:** Против ова Решение може да се поведе управен спор пред Управен суд на Република Северна Македонија во рок од 30 дена од денот на приемот на истото.

УП2 бр.09–189/23  
18 септември 2023 година  
Скопје

**ПРЕТСЕДАТЕЛ**  
на Регулаторната комисија за енергетика и водни услуги  
на Република Северна Македонија  
Марко Бислимоски